

भाग-II**हरियाणा सरकार**

विधि तथा विधायी विभाग

अधिसूचना

दिनांक 25 अगस्त, 2020

संख्या लैज. 19/2020.- दि हरियाणा गुडज़ एण्ड सर्विसज़ टैक्स (सेकन्ड अमेन्डमेन्ट) ऑर्डिनन्स, 2020, का निम्नलिखित हिन्दी अनुवाद हरियाणा के राज्यपाल की दिनांक 23 अगस्त, 2020 की स्वीकृति के अधीन एतद्वारा प्रकाशित किया जाता है और यह हरियाणा राजभाषा अधिनियम, 1969 (1969 का 17), की धारा 4-क के खण्ड (ग) के अधीन उक्त अध्यादेश का हिन्दी भाषा में प्रामाणिक पाठ समझा जाएगा:-

2020 का हरियाणा अध्यादेश संख्या 3

हरियाणा माल और सेवा कर (द्वितीय संशोधन) अध्यादेश, 2020
हरियाणा माल और सेवा कर अधिनियम, 2017 के कतिपय
उपबन्धों को संशोधित करने तथा कतिपय मामलों में राज्य
कर से, या का उद्ग्रहण या संग्रहण करने से भूतलक्षी
छूट प्रदान करने तथा उससे संबंधित या आनुषंगिक
मामलों के लिए उपबंध करने हेतु
अध्यादेश।

भारत गणराज्य के इकहत्तरवें वर्ष में हरियाणा के राज्यपाल द्वारा प्रख्यापित।

चूँकि, हरियाणा राज्य विधानमण्डल का सत्र नहीं हो रहा है तथा राज्यपाल की संतुष्टि हो गई है कि ऐसी परिस्थितियाँ विद्यमान हैं, जिनके कारण तुरन्त कार्रवाई करना उनके लिए आवश्यक हो गया है ;

इसलिए, अब, भारत के संविधान के अनुच्छेद 213 के खण्ड (1) द्वारा प्रदत्त शक्तियों का प्रयोग करते हुए, हरियाणा के राज्यपाल, इसके द्वारा, निम्नलिखित अध्यादेश प्रख्यापित करते हैं :-

- (1) यह अध्यादेश हरियाणा माल और सेवा कर (द्वितीय संशोधन) अध्यादेश, 2020, कहा जा सकता है। संक्षिप्त नाम तथा प्रारम्भ।
- (2) इस अध्यादेश की धारा 2, 11, 12 तथा 14 को छोड़कर, यह ऐसी तिथि से लागू होगा, जो सरकार, राजपत्र में अधिसूचना द्वारा, नियत करे।
- हरियाणा माल और सेवा कर अधिनियम, 2017 (जिसे, इसमें, इसके बाद, मूल अधिनियम कहा गया है) की धारा 2 के खण्ड (114) के उप-खण्ड (ग) तथा (घ) के स्थान पर, निम्नलिखित उप-खण्ड प्रतिस्थापित किए जाएंगे तथा 30 जून, 2020 से प्रतिस्थापित किए गए समझे जाएंगे, अर्थात् :- 2017 के हरियाणा अधिनियम 19 की धारा 2 का संशोधन।

"(ग) दादर तथा नगर हवेली और दमन तथा दीव ;

(घ) लद्दाख ;"।
- मूल अधिनियम की धारा 10 की उप-धारा (2) के खण्ड (ख), (ग) तथा (घ) में, "माल" शब्द के बाद, "या सेवाओं" शब्द रखे जाएंगे। 2017 के हरियाणा अधिनियम 19 की धारा 10 का संशोधन।
- मूल अधिनियम की धारा 16 की उप-धारा (4) में, "संबंधित बीजक" शब्दों का लोप कर दिया जाएगा। 2017 के हरियाणा अधिनियम 19 की धारा 16 का संशोधन।
- मूल अधिनियम की धारा 29 की उप-धारा (1) के खण्ड (ग) के स्थान पर, निम्नलिखित खण्ड प्रतिस्थापित किया जाएगा, अर्थात् :- 2017 के हरियाणा अधिनियम 19 की धारा 29 का संशोधन।

"(ग) कोई कराधेय व्यक्ति धारा 22 या धारा 24 के अधीन रजिस्ट्रीकृत किए जाने के लिए इससे अधिक दायी नहीं है या धारा 25 की उप-धारा (3) के अधीन स्वेच्छा से रजिस्ट्रीकरण से बाहर निकलने का आशय रखता है ;"।

2017 के हरियाणा अधिनियम 19 की धारा 30 का संशोधन।

6. मूल अधिनियम की धारा 30 की उप-धारा (1) के परन्तुक के स्थान पर, निम्नलिखित परन्तुक प्रतिस्थापित किया जाएगा, अर्थात् :-

“परन्तु दर्शाए जाने वाले पर्याप्त कारण से, तथा कारणों को अभिलिखित करते हुए, ऐसी अवधि, -

- (क) अपर आयुक्त या संयुक्त आयुक्त, जैसी भी स्थिति हो, द्वारा तीस दिन से अनधिक अवधि के लिए ;
- (ख) आयुक्त द्वारा, खण्ड (क) में विनिर्दिष्ट अवधि के अतिरिक्त और तीस दिन से अनधिक अवधि के लिए, बढ़ाई जा सकती है।”।

2017 के हरियाणा अधिनियम 19 की धारा 31 का संशोधन।

7. मूल अधिनियम की धारा 31 की उप-धारा (2) के परन्तुक के स्थान पर, निम्नलिखित परन्तुक प्रतिस्थापित किया जाएगा, अर्थात् :-

“परन्तु सरकार, परिषद् की सिफारिशों पर, अधिसूचना द्वारा, -

- (क) सेवाओं या प्रदायों के प्रवर्गों को विनिर्दिष्ट कर सकती है, जिनके संबंध में कर बीजक, ऐसे समय के भीतर तथा ऐसी रीति, जो विहित की जाए, में जारी किया जाएगा ;
- (ख) इसमें वर्णित शर्त के अध्यक्षीन, सेवाओं के प्रवर्गों को विनिर्दिष्ट कर सकती है, जिनके संबंध में, -
 - (i) प्रदाय के संबंध में जारी किसी अन्य दस्तावेज को कर बीजक के रूप में समझा जाएगा ; या
 - (ii) कर बीजक जारी नहीं किया जा सकता।”।

2017 के हरियाणा अधिनियम 19 की धारा 51 का संशोधन।

8. मूल अधिनियम की धारा 51 में, -

(क) उप-धारा (3) के स्थान पर, निम्नलिखित उप-धारा प्रतिस्थापित की जाएगी, अर्थात् :-

“(3) स्रोत पर कर कटौती का प्रमाण-पत्र, ऐसे प्ररूप में तथा ऐसी रीति, जो विहित की जाए, में जारी किया जाएगा।”;

(ख) उपधारा (4) का लोप कर दिया जाएगा।

2017 के हरियाणा अधिनियम 19 की धारा 122 का संशोधन।

9. मूल अधिनियम की धारा 122 की उप-धारा (1) के बाद, निम्नलिखित उप-धारा रखी जाएगी, अर्थात् :-

“(1क) कोई भी व्यक्ति, जिसने उपधारा (1) के खण्ड (i), (ii), (vii) या खण्ड (ix) के अधीन आने वाले संव्यवहार का लाभ बरकरार रखा है और जिसके अनुरोध पर ऐसा संव्यवहार किया है, तो अपवंचित कर या प्राप्त किए गए या हस्तान्तरित किए गए इनपुट कर प्रत्यय के बराबर राशि की शास्ति के लिए दायी होगा।”।

2017 के हरियाणा अधिनियम 19 की धारा 132 का संशोधन।

10. मूल अधिनियम की धारा 132 की उप-धारा (1) में, -

- (i) प्रथम पंक्ति में, “जो कोई भी निम्नलिखित में से किसी अपराध को कारित करता है” शब्दों के स्थान पर, “जो कोई भी निम्नलिखित में से किसी अपराध को कारित करता है, या कारित करवाता है तथा उससे होने वाले लाभों को बनाए रखता है” शब्द तथा चिह्न प्रतिस्थापित किए जाएंगे ;
- (ii) खण्ड (ग) के स्थान पर, निम्नलिखित खण्ड प्रतिस्थापित किया जाएगा, अर्थात् :-

“(ग) खण्ड (ख) में निर्दिष्ट बीजक या बिल का प्रयोग करते हुए इनपुट कर प्रत्यय प्राप्त करता है या कपट से किसी बीजक या बिल के बिना इनपुट कर प्रत्यय प्राप्त करता है ;”;
- (iii) उप खण्ड (ड.) में, “, कपट से इनपुट कर प्रत्यय प्राप्त करना” चिह्न तथा शब्दों का लोप कर दिया जाएगा।

2017 के हरियाणा अधिनियम 19 की धारा 140 का संशोधन।

11. मूल अधिनियम की धारा 140 में, -

(क) उप-धारा (1) में, “ऐसी रीति में” शब्दों से पूर्व, “ऐसे समय के भीतर तथा” शब्द रखे जाएंगे ;

- (ख) उप-धारा (2) में, "ऐसी विहित रीति में" शब्दों के स्थान पर "ऐसे समय के भीतर तथा ऐसी रीति में" शब्द प्रतिस्थापित किए जाएंगे ;
- (ग) उप-धारा (3) में, "हकदार होगा" शब्दों से पूर्व, "ऐसे समय के भीतर तथा ऐसी रीति, जो विहित की जाए, में" शब्द तथा चिह्न प्रतिस्थापित किए जाएंगे;
- (घ) उप-धारा (5) में, "विद्यमान विधि" शब्दों से पूर्व, "ऐसे समय के भीतर तथा ऐसी रीति, जो विहित की जाए, में" शब्द तथा चिह्न प्रतिस्थापित किए जाएंगे ;
- (ङ.) उपधारा (6) में, "नियत दिन" शब्दों से पूर्व, "ऐसे समय के भीतर तथा ऐसी रीति, जो विहित की जाए, में" शब्द तथा चिह्न प्रतिस्थापित किए जाएंगे,

तथा जुलाई, 2017 के प्रथम दिन से रखे तथा प्रतिस्थापित, जैसी भी स्थिति हो, किए गए समझे जाएंगे।

12. मूल अधिनियम की धारा 172 की उपधारा (1) के परन्तुक में, "तीन वर्ष" शब्दों के स्थान पर, "पाँच वर्ष" शब्द प्रतिस्थापित किए जाएंगे तथा 30 जून, 2020 से प्रतिस्थापित किए गए समझे जाएंगे।

2017 के हरियाणा अधिनियम 19 की धारा 172 का संशोधन।

13. मूल अधिनियम की अनुसूची II में, पैरा 4 में,—

- (i) उप-पैरा (क) में, "चाहे जिसके लिए प्रतिफल है या नहीं," शब्दों तथा चिह्न का लोप कर दिया जाएगा तथा जुलाई, 2017 के प्रथम दिन से लोप किया गया समझा जाएगा ;
- (ii) उप-पैरा (ख) में, "चाहे प्रतिफल हेतु या अन्यथा," शब्दों तथा चिह्न का लोप कर दिया जाएगा तथा जुलाई, 2017 के प्रथम दिन से लोप किया गया समझा जाएगा।

2017 के हरियाणा अधिनियम 19 की अनुसूची II का संशोधन।

14. (1) हरियाणा सरकार, आबकारी तथा कराधान विभाग, अधिसूचना संख्या 35/एस.टी.-2, दिनांक 30 जून, 2017 में दी गई किसी बात के होते हुए भी,—

कतिपय मामलों में राज्य कर से, या का उद्ग्रहण या संग्रहण करने से भूतलक्षी छूट।

- (i) मछली चारे (शीर्ष 2301 के अधीन आने वाले) के प्रदाय के संबंध में जुलाई, 2017 के प्रथम दिन से प्रारम्भ होने वाली तथा सितम्बर, 2019 के तीसवें दिन (दोनों दिन शामिल हैं) को समाप्त होने वाली अवधि के दौरान कोई भी राज्य कर उद्गृहीत या संगृहीत नहीं किया जाएगा ;
- (ii) घिरनी, पहियों तथा अन्य पुरजों (शीर्ष 8483 के अधीन आने वाले) और कृषि मशीनरी (शीर्ष 8432, 8433 तथा 8436 के अधीन आने वाले) पुरजों के रूप में प्रयुक्त प्रदाय के संबंध में जुलाई, 2017 के प्रथम दिन से प्रारम्भ होने वाली तथा दिसम्बर, 2018 के इकतीसवें दिन (दोनों दिन शामिल हैं) को समाप्त होने वाली अवधि के दौरान राज्य कर छह प्रतिशत की दर से उद्गृहीत तथा संगृहीत किया जाएगा।

- (2) सभी ऐसे करों का प्रतिदाय नहीं किया जाएगा, जिन्हें संगृहीत किया गया है, किन्तु जो इस प्रकार संगृहीत नहीं किए हुए होते, यदि उपधारा (1) सभी तात्विक समयों पर लागू हुई होती।

चण्डीगढ़:

दिनांक 23 अगस्त, 2020.

सत्यदेव नारायण आर्य,
राज्यपाल, हरियाणा।

बिमलेश तंवर,
सचिव, हरियाणा सरकार,
विधि तथा विधायी विभाग।